

గెలుపు - నాన్న మిరాశి హక్కు



చండు శివన్న

☎ 99637 09032

పసిదాన్ని పనుగు అంబారి ఎక్కించుకున్నప్పుడే
నాన్నగా ఓటమి మొదలైంది
ఒక్కసారిగా నాన్న గుర్తొచ్చాడు

నాన్నగా నాన్న ఓడిపోవడం ఎప్పుడు మొదలైంది
నాన్న వలస పాదాలను కుట్టించుకున్నప్పుడు
మొదటిసారి ఓడిపోయిన జ్ఞాపకం

పెద్దకాపుల పెద్దరికాన్ని నిలబెట్టడానికి
స్వేదసంద్రమైన నాన్న పగిలిపోవడం గుర్తు
ఎన్ని ఓటములకు పురావస్తు ఆధారం నాన్న
ఎన్ని కన్నీటి సంఘటనల రూపాంతరం నాన్న
జీవిత రంగస్థలం మీద నాన్న దెప్పుడూ పరాజితుని పాత్రే

సూల్ పరీక్ష ఫీజు కట్టక
మాస్టారు బయట నిలబెట్టినప్పటి అవమానాన్ని
ఇంటికొచ్చి నాన్న మీద దులిపినప్పుడు
నాన్నగా నాన్న ఓడిపోయాననుకున్నాడేమో
ఆరాతంతా
నాన్న దుఃఖపు వాసనేనాడు

మంచి మార్కు లొచ్చాయి పెద్ద చదువులు చదివించమని
అయ్యవార్లు మందలించినప్పుడు
నాన్నగా నాన్న ఓడిపోయాననుకున్నాడేమో
ఆవారమంతా
నాన్న చెట్టు ఆకులన్ని రాల్చి మోడైపోయింది



అప్పలోలు
ఉన్నరెండెడను తోలుకుపోయినపుడు
అలవాటైన నిస్సహాయ యోగముద్రలో బంధియై
నాన్నగా నాన్న ఓడిపోయాననుకున్నాడేమో
ఎద్దుల గిట్టలకెల్ల కన్నీరై పారాడాడు

నాన్నకు ఓటమి అనే ఒక్క ఆసనం పమిటి
ఆకలైనప్పుడు తువ్వాలను
కడుపుకు బగించుకొని బోర్లా పడుకునే ఆసనం
గొడ్డుకారంతోపెట్టినవిద్య

రెడ్డిముందు చెవుల్లో మోకాళ్ళను
ఘరికించుకొని దిగాలుపడి కూర్చునే
బోధిస్తత్పని ఆసనం
సముద్రాన్ని కళ్ళలోనే కాదు
సకల రోమరంధ్రాల్లోంచి నిరంతరంగా పారించే
ఆసనం

చివరకు
ఆకాశపు చిలకొయ్యకు గొంతును వేలాడదీసి
గంటల తరబడి శ్వాస మీద ధ్యాసను నిలిపే ఆసనం

నిజంగా
మనం గెలవడం కోసం
కన్నీటి కడవలను సముద్రానికి అప్పిచ్చినవాడు నాన్న
సత్యంగా చెప్పండి
గెలిచినవారందరూ నాన్నముందు ఓడిపోలేదూ?

* మిరాజి=వృత్తిగాయకులకు వారసత్వంగా వస్తున్న హక్కు పత్రం